

## భావ-శుద్ధితోనే జ్ఞానసిద్ధి

ప్రేమస్వరూపులైన విద్యార్థులారా!

మీరందరుకూడను విద్య నిమిత్తం ఇక్కడికి వచ్చి చేరారు. విద్య అంటే ఏమిటో మీరు మొట్టమొదట గుర్తించాలి. వినయముతో కూడినటువంటిది విద్య. ఈనాటి విద్యార్థులు గొప్ప డిగ్రీలు పొందాలని ఆశిస్తున్నారు. అయితే, మన విద్యాసంస్థలో కేవలం డిగ్రీలకోసం వచ్చి చేరే విద్యార్థులు చాలా తక్కువ. స్వామిని సంతోషపెట్టవలెనని, స్వామి ఆశయాలకు అనుగుణంగా నడుచుకొనవలెనని, తద్వారా ఉన్నతస్థాయిని పొందవలెనని, తల్లిదండ్రులకు ఆనందాన్ని అందించవలెనని ... ఈవిధమైన సదుద్దేశ్యంతో విద్యార్థులు ఈ సంస్థలో ప్రవేశిస్తున్నారు. విద్య అనగా కేవలం డిగ్రీలు పొందటం కాదు.

**విద్యయొక్క పరమావధి శీలమే!**

ఎమ్మేలు బియ్యేలు పాసై వచ్చియు  
పేరు గాంచిన పెద్దవారలైన  
సంపదలుండియు సద్దాసపరులై  
పుడమి కీర్తిని గన్న పుణ్యులైన  
ఆయురారోగ్యంబు అనవరతంబుండి  
పరిపూర్ణ బలులగువారలైన  
సతతంబు జపములు చాలంగ చేయుచు  
వేదములను నేర్పు విప్రులైన  
సాటిరారు భక్తులకు ఏనాటికైన  
దైవమును కొల్వనిదె రాదు దండి భక్తి  
ఇంతకన్నను వేరెద్ది ఎఱుకపరతు

### సాధు సద్గుణ గణ్యులౌ సభ్యులారా!

విద్యార్థులారా! ఈ విద్యాసంస్థలో ప్రవేశించిన మీరు మొట్టమొదట విద్య యొక్క విలువను గుర్తించాలి. అదే నిజమైన విద్యావంతుల లక్షణం. “పుస్తకములందు మస్తుగా చదువుండె; మస్తకములనిండ మట్టి మెండు”. మస్తకములో మట్టి నింపుకున్నవాడు ఎన్ని పుస్తకములు చదివినా ప్రయోజనం లేదు. ఇదే విషయాన్ని అనేకమంది పెద్దలు చెప్పతూ వచ్చారు. “నాయనా! విద్యాసంస్థలో నీవు ప్రవేశించావు. ఎంతవరకు విద్య నేర్చావు?” అని పెద్దలు ఎవరైనా ప్రశ్నిస్తే పిల్లలు అర్థం కాని పదాలను ఉపయోగించి సమాధానం చెపుతుంటారు. విద్యార్థులు తాము చదివే విద్యాలయమునకు తగిన కీర్తి తేవాలి. సమాజంలో గొప్ప పేరు సంపాదించాలి. విద్యాసంస్థ అనేది ఒక పెద్ద వృక్షమువంటిది. ఇందులో కొమ్మలు, రెమ్మల వంటివి వేరువేరు సజ్జకృతులు. ఆత్మవిశ్వాసమే ఈ వృక్షముయొక్క ‘రూట్స్’ (వేర్లు). ఈ కొమ్మలకు, రెమ్మలకు పూచిన సుగంధ పుష్పములే గుణములు. ఆనందమే ఈ వృక్షము అందించే ‘ఫ్రూట్’ (ఫలము). పైన ఫలములు, పుష్పములు లేకుండా క్రింద కేవలం కొమ్మలు, రెమ్మలు మాత్రమే ఉంటే ప్రయోజన మేమిటి? ప్రతి విద్యాసంస్థకూడను విద్యార్థుల ‘కేరక్టర్’కు ఆత్యంత ప్రాధాన్యత నివ్వాలి. The end of education is character. కేరక్టర్ అనగా కేవలం మంచి నడవడిక మాత్రమే కాదు. ఈ జగత్తులో ప్రతి ఒక్కరినీ అన్నదమ్ములు, అక్కచెల్లెళ్ళవలె భావించాలి. ఒకే కాలేజీలో చదివే ఆడపిల్లలు, మగపిల్లలు ఒకరినొకరు బ్రదర్స్ అండ్ సిస్టర్స్ గా భావించుకోవాలి. మొట్టమొదట భావశుద్ధి కలగాలి. భావశుద్ధియే జ్ఞానసిద్ధికి దారితీస్తుంది.

### “విద్యార్థులే నా ప్రోఫర్టీ”

ప్రేమస్వరూపులారా! మా విద్యార్థులు చాలా గుణవంతులే! విద్యార్థులే నా ప్రోఫర్టీ అని నేను అన్నివేళల చాటుతుంటాను. ఇటువంటి ప్రోఫర్టీ నాదగ్గర ఉండగా నేను విచారించవలసిన అవసరమేమున్నది! ఢిల్లీకి పోయి పరీక్షలు రాసి వచ్చిన పిల్లలను నేను అడిగాను, “నాయనా! మీరు దేనిగురించి వ్రాశారు?” అని. “స్వామీ! మేము మీ ప్రోఫర్టీ కదా! మీ సన్నిధిలో మేము నేర్చుకున్న సుగుణములను, ఆదర్శములను చాటడం మా కర్తవ్యం. మీ

ఆశయాలను సఫలం చేయటమే మా విద్యయొక్క లక్ష్యం” అన్నారు. ఆ పిల్లల మాటలు విన్నప్పుడు నాకెంతో ఆనందం కలిగింది. ‘ఇలాంటి సద్గుణవంతులైన పిల్లలు మా కాలేజీలో చదువుతున్నారా’, అని ఆనందం కలిగింది. ఇలాంటి పిల్లలు ఎందరో ఉండటంచేతనే దేశము ఈనాడు సుక్షేమముగా ఉన్నది. “జగతియందు పుణ్య పురుషులే లేకున్న జగములెట్లు వెలుగు పగలుగాను!” మా పిల్లలు కేవలం మాటలలో చెప్పటమే కాకుండా చేతలలో చేసి చూపిస్తున్నారు. ఇదియే నాకు ఆనందము. ఈవిధమైన విద్యను నేర్పే నిమిత్తమే నేను వచ్చాను.

చదువులన్నియు చదివి చాల వివేకియై  
మదిని తన్నెరుగడు మందమతుడు  
ఎంత చదువు చదివి ఏరీతి ఉన్నను  
హీనుడవగుణంబు మానలేడు

తరచి చదువు చదువ తర్మవాదమేగాని  
పూర్ణజ్ఞానంబెపుడు పొందలేడు  
చదువు చదివి చదివి చావంగనేటికి?  
చావు లేని చదువు చదువవలయు

ఈ విషయము మా పిల్లల హృదయాలలో హత్తుకొనిపోయినవి. విద్యార్థులు ప్రధానంగా నేర్చుకోవలసినది ఇదే! ఈ విద్యను నేర్చుకొన్న తరువాత ఇంకెన్ని విద్యలైనా మనము సులభంగా నేర్చుకోవచ్చు.

ప్రేమస్వరూపులైన విద్యార్థులారా! మీరు ఢిల్లీకి వెళ్ళి పరీక్ష రాసి, లక్షల మంది పిల్లలలో ఉత్తములని పేరు తెచ్చుకున్నారు. “ఈ పిల్లలు చాలా బుద్ధిమంతులు. తెలివితేటలు గలవారు. వీళ్ళు ఎక్కడినుండి వచ్చారు? సౌత్ నుండి వచ్చారా? నార్త్ నుండి వచ్చారా?” అని ఉపాధ్యాయులు తమలో తాము మాట్లాడుకుంటూ వచ్చారు. అప్పుడు ఒక ఉపాధ్యాయుడు, “సౌత్ కాదు, నార్త్ కాదు; ఈస్టు కాదు, వెస్టు కాదు. వీళ్ళందరూ సత్యసాయి విద్యాసంస్థలో చదివే పిల్లలు. సత్యసాయి ఇన్స్టిట్యూట్ పిల్లలు కేవలం

చదువులోనే కాదు, అన్ని రంగాలలోనూ రాణిస్తూ తమ విద్యాసంస్థకు గొప్ప కీర్తి తెస్తున్నారు” అని చెప్పాడు.

మా పిల్లలు ఏరకమైన దురభ్యాసములకూ, దుస్సంగమునకూ, దుశ్చేష్టలకు పాల్పడరు. “అయ్యా! మీరు వెజిటేరియనా? నాన్ వెజిటేరియనా? (శాకాహారులా? మాంసాహారులా?)” అని మా పిల్లల్ని అడిగితే “మేము కూరగాయలు తప్ప మరిదేనినీ ముట్టము” అని చెప్పారు. మరికొంతమంది పిల్లలు ఈ కాలేజీలో చేరిన తరువాత శాకాహారానికి అలవాటుపడిపోయి మాంసాహారాన్ని పూర్తిగా విడిచిపెట్టారు. ఒక పిల్లవానిని ఒకరడిగారు, “నాయనా! మాంసాహారంలో అన్ని రకాల విటమిన్లు ఉన్నాయి. మీరు శాకాహారంతోపాటు మాంసాహారంకూడా తింటే తప్పేముంది?” అప్పుడా పిల్లవాడు చెప్పాడు, “నాకా విటమిన్లేమీ అక్కర్లేదు. నాకు తత్త్వ జ్ఞానమే ప్రధానమైనది. అట్టి సత్యనిత్యమైన చదువును నేను చదవాలి. మేము ఇన్స్టిట్యూట్నుండి బయటికి వచ్చిన తరువాత అట్టి విద్యను మేము ప్రపంచంలో ప్రచారం చేయాలి” అన్నాడు. ఈవిధంగా దృఢమైన విశ్వాసం కలిగిన విద్యార్థులు ఎందరో ఉన్నారు. మన విద్యాసంస్థకు ఎంతో గొప్ప కీర్తిని సంపాదిస్తున్నారు.

నిద్దురనుండి లేచి మరి నిద్దురపోయెడుదాక పొట్టకై  
హద్దును పద్దు లేక వ్యయమందగ జేయుచు జీవితంబు నీ  
విదైల ధారవోసి అరవింద దళాక్షుని విస్మరించి ఏ  
పెద్ద సుఖంబు నొందితివో ప్రీతిగ యోచన చేయు మానవా!

పూర్వం గురువులు పిల్లలకు చక్కని క్రమశిక్షణ, మంచి అలవాట్లు నేర్పించేవారు.

కొక్కారోకోయని కోడి కూయగనే  
చక్కగా నిద్ర మంచమునుంచి లేమ్ము  
వల్దోముకొని దేహబాధ తీర్చుకొని  
జలకమాడి దుస్తులు ధరించి చలిది భుజించు  
హితమైన వస్తువు నెంతగా నమిలి

మితముగా భుజించిన మేలవును నీకు  
బడికేగి శ్రద్ధగా పాఠముల్ నేర్చి  
అణకువ గల బాలుడనిపించుకొనుము  
తేమలో నెప్పుడు తిరుగంగబోకు  
మురికి గుంటల చెంత పోబోకుమెప్పుడు  
పరుగిడి చెడుగుడు బంతులాటయు  
సరియైన వేళల సలుపుచునుండు  
పైరీతుల నీవు పరికింతువేని  
ఆరోగ్య భాగ్యము ననుభవించెదవు.

విద్యార్థులు మొట్టమొదట ఆహారం విషయంలో క్రమశిక్షణను పాటించాలి. మాంసాహారం చాలా చెడ్డది.

#### ఆహార దోషమే రోగములకు మూలకారణం

పశు, పక్షి, మృగాదులు సహితం ఆహారం విషయంలో నియమమును పాటిస్తాయి. మనము మానవులమై పుట్టి, విద్యను అభ్యసించికూడను ఆహారం విషయంలో నియమమును పాటించకపోతే ప్రయోజనమేమిటి! చిన్నతనమునుండి మాంసాహారమునకు అలవాటుపడ్డ విద్యార్థులుకూడా మా విద్యాసంస్థలో ప్రవేశించిన తరువాత మాంసాహారాన్ని పూర్తిగా విడిచిపెడుతున్నారు. వాళ్ళలో కలిగిన మార్పును చూసి వాళ్ళ తల్లిదండ్రులుకూడా ఆశ్చర్యపోతున్నారు. సెలవుల్లో ఇంటికి వెళ్ళినప్పుడు తల్లి ఏమైనా మాంసాహారం పెడితే, “మీరు మాంసాహారం తినకండి. మమ్మల్ని తినవలసిందిగా ప్రోత్సహించకండి. దీనివల్లనే కేన్సర్ వంటి భయంకరమైన రోగాలు ప్రారంభమవుతున్నాయి” అని చెప్పి తల్లిదండ్రులలో కూడా మార్పు తీసుకొనివస్తున్నారు. మీరు పేపర్లలోను, పుస్తకాలలోను చదివారో లేదో.... సింగపూర్ ప్రాంతంలో ప్రజలు ఎక్కువగా చేపలను భుజిస్తున్నారు. ఆ చేపలతోపాటు హానికరములైన బాక్టీరియా వారిలో ప్రవేశించి అనారోగ్యానికి గురి చేస్తున్నాయి. మన భారత దేశంలో కూడా ఈవిషయాన్ని మీరు చక్కగా గమనించవచ్చును. మనకు రోగములు

రావటానికి ముఖ్య కారణము ఆహార దోషమే!

విద్యార్థులారా! అనేకమంది మాంసాహారములో ఏదో గొప్ప బలముందని దానిని భుజిస్తున్నారు. కాని, నిజానికి అది బలము కాదు, బలహీనత! ఇట్టి ఆహారమును భుజించి కడుపును చెడుపుకొన్న తరువాత ఎన్ని మందులు వాడినప్పటికీ ఆ రోగము నివారణ కావటం లేదు. మా పిల్లలు ఢిల్లీకి వెళ్ళినప్పుడు అక్కడ టీచర్లు వీళ్ళ ఆహారపు అలవాట్లగురించి అడిగిన ప్రశ్నకు జవాబు చెబుతూ, “సార్! మాంసాహారంవల్ల ఆరోగ్యం చెడిపోతుంది. కాబట్టి, మాకిది అక్కర్లేదు” అని చెప్పారు. ఈ పిల్లల ప్రోద్బలంచేత అక్కడ హాస్టల్లో చాలామంది పిల్లలు మాంసాహారాన్ని వదలిపెట్టేశారు. పరిశుద్ధమైన ఆహారమును భుజించినప్పుడు పరిశుద్ధమైన మనస్సు ఏర్పడుతుంది. పరిశుద్ధమైన మనస్సు ఏర్పడినప్పుడే పరిశుద్ధమైన తలంపులు, భావాలు కలుగుతుంటాయి. అప్పుడే పరిశుద్ధమైన చర్యలలో ప్రవేశిస్తాము. అప్పుడే మనము ఉత్తమమైన మానవులుగా రూపొందుతాము. చర్చిల్కూడను కట్టకడపటికి మాంసాహారమును వదలిపెట్టాడు. ఇలాంటి పెద్దపెద్దవాళ్ళు అనేకమంది మాంసాహారముయొక్క దుష్ప్రభావాన్ని గ్రహించి దానిని భుజించటం మానివేశారు. రక్తమాంసములతోకూడిన ఈ దేహమునకు మళ్ళీ మాంసం పెట్టడం ఎందుకు? విద్యార్థులారా! మీరు భుజించే ఆహారముతోపాటు మీ అలవాట్లకూడా సక్రమమైనవిగా ఉండాలి. మీరు కాలేజీనుండి ఇంటికి వెళ్ళిన తరువాత ఆటలాడుతుంటారు. ఈ ఆటల్లోకూడను కొన్ని చెడ్డ ఆటలు ఉంటున్నాయి. మీరు ఆరోగ్యానికి, ఆనందానికి దోహదం చేసే ఆటలు ఆడాలి.

మా పిల్లలు బంగారంలాంటివారు. వారిలో వర్ణించటానికి వీలుకాని ఉత్తమమైన భావాలున్నాయి. వారి నోటినుండి వెలువడే భాషకూడను పరిశుద్ధమైనటువంటి ఆత్మభాషగా ఉంటున్నది. వారిలో పరిశుద్ధమైన తలంపులు అభివృద్ధి అవుతున్నాయి. తద్వారా పరిశుద్ధమైన జీవితాన్ని గడుపుతున్నారు. విద్యార్థులు మొట్టమొదట తమ ఆహార విషయంలో క్రమశిక్షణను అలవాటు చేసుకోవాలి. చెడ్డ అలవాట్లు ఉన్నవారితో సంబంధము పెట్టుకోకూడదు. చెడ్డవారితో చేరితే మీరుకూడా చెడ్డ అయిపోతారు. అందుకోసమే చెప్పారు, Tell me your company, I shall tell you what you are.

నీవు ఎలాంటివారితో స్నేహం చేస్తావో అలాంటివాడుగా నీవు తయారవుతావు. మంచివారితో సంబంధము కలిగియున్నప్పుడే నీవు మంచివానిగా తయారవుతావు. కాబట్టి, సత్యంగంలో చేరండి. మంచి మాటలు మాట్లాడేటటువంటివారితో చేరండి. మన నోటినుండి ఏ ఒక్క చెడ్డమాటనుకూడా రానివ్వకూడదు.

మన ఆరోగ్యాన్ని కాపాడుకోవాలంటే, నోటిని పరిశుభ్రంగా ఉంచుకోవాలి. లేకపోతే అనేక విధములైన జబ్బులు ప్రారంభమవుతాయి. తెల్లవారి లేస్తూనే మొట్టమొదట మనము పళ్ళు తోముకోవాలి. నాలుగువైపుల బ్రష్ తో శుభ్రం చేసుకోవాలి. నేను నా నోటిని అనేక పర్యాయములు పరిశుభ్రపరచుకోవటంచేత నా ఆరోగ్యమునకు ఎట్టి కొరతకూడను లేదు. నాకెప్పుడూ కడుపునొప్పిగాని, కాలునొప్పిగాని, తలనొప్పిగాని ఏ ఒక్కటి లేదు. నా పళ్ళతో గట్టి వక్కనుకూడా చక్కగా నమలగలను. ఈవిధముగా మన ఆరోగ్యమును మనమే చూసుకోవాలి. పరాధీనము కాకూడదు. మన ఆరోగ్యాన్ని మన చేతులారా చెడుపుకొని మన దేహాన్ని డాక్టర్ల చేతిలో పెట్టడం ఎంత అవమానం! ఆరోగ్యాన్ని కాపాడుకోవటానికి తీసుకోవలసిన జాగ్రత్తలను గురించి నేను పిల్లలకు తరచుగా బోధిస్తుంటాను. సరియైన ఆహారముచేత మన ఆరోగ్యమును చక్కగా కాపాడుకోవచ్చు. పండ్ల మధ్యలో ఏమీ మిగిలిపోకూడదు. కొంతమంది ప్లాస్టిక్ బ్రష్ తీసుకొని రక్తం వచ్చేటట్లుగా పళ్ళను తోముతుంటారు. అట్లాంటి బ్రష్ నేను ఉపయోగ పెట్టను. సాఫ్ట్ బ్రష్ ను నేను ఉపయోగపెడతాను.

పిల్లలారా! తెల్లవారు ఝామునే లేచి కొంతదూరం పరుగెత్తి, కొంత కసరత్తు చేసి తరువాత కొంత రెస్టు తీసుకోండి. పరీక్షల సమయంలో కొంతమంది విద్యార్థులు లేచిన తక్షణమే బెడ్డుపైన కూర్చొని తూగుతూ తూగుతూ పుస్తకాలు చదువుతుంటారు. నిద్ర వచ్చే సమయంలో చదువకూడదు. మనసు ప్రశాంతంగా ఉన్నప్పుడు ఆ పుస్తకాన్ని చదువు.

పుస్తకముల్ పఠించితిని పూర్తిగ జూచితి సర్వశాస్త్రముల్  
నిస్తులమైన విద్యలను నేర్చితి నంచును గర్వమేల? నీ  
హస్తయుగంబు మోడ్చి పరమాత్మను భక్తితో కొల్వలేని ఈ  
ప్రస్తుత విద్యలన్నియును ధాత్రి నిరర్థకము గాదె మానవా!

నీ పండ్ల నీకు అసహ్యం కలిగించేవిగా ఉన్నప్పుడు ఇంక బయటివాళ్ళు నిన్ను జూచి అసహ్యపడరా! మన నోటినుండి వచ్చే దుర్వాసనవల్ల ఇతరులు ఇబ్బందికి గురి అవుతారు. మనమేదైనా మాట్లాడుతుంటే ఇతరులు దగ్గరకు రావటానికి ఇష్టపడరు. ఆవిషయాన్ని గమనించి మనం తగిన జాగ్రత్త తీసుకోవాలి. మనవల్ల ఇతరులకు ఎటువంటి ఇబ్బంది కలుగకుండా చూసుకోవాలి.

మనిషికి మిత్రులనుగాని, శత్రువులనుగాని సంపాదించిపెట్టేవి మాటలే! కొందరు మాట్లాడే మాటలు చాలా మధురంగా ఉంటాయి. అలాంటివారితో మాట్లాడాలంటే అందరికీ చాలా ఇష్టంగా ఉంటుంది. ఎంతసేపైనా వారితో మాట్లాడాలనిపిస్తుంది. చెడ్డ మాటలు మాట్లాడేవారితో మాట్లాడటానికి ఎవరూ ఇష్టపడరు. ఎప్పుడుకూడను మనము మన నోటిని శుభ్రంగా ఉంచుకోవాలి. అదియే మనము తెల్లవారి లేచిన తరువాత మొట్టమొదట చేయవలసినది. ఎవరైనా ఫ్రెండ్స్ దగ్గరికి పోయే ముందు మన నోటిని శుభ్రం చేసుకోవాలి. మన దేహాన్నికూడా పరిశుభ్రం చేసుకోవాలి. అప్పుడు మనము ఎంతైనా ఆరోగ్యాన్ని అనుభవించగలము. ఈవిధంగా మంచి భావాలు, మంచి తలంపులు, మంచి శ్వాస మనలో ఉన్నప్పుడే ప్రపంచ మంతా మనలను ప్రేమిస్తుంది.

**'ఎడ్యుకేషన్' బయటినుండి వచ్చేది: 'ఎడ్యుకేర్' హృదయం నుండి వచ్చేది**

పిల్లల్లారా! మీరెక్కడికైనా వెళుతున్నప్పుడు, ఎవరినైనా కలుసుకోవా లనుకున్నప్పుడు మొట్టమొదట మీ ముఖము, నోరు శుభ్రము చేసుకొని వారిదగ్గరకు వెళ్ళండి. అప్పుడే మీకు మంచి గౌరవము లభిస్తుంది. మొట్టమొదట మీ ఆరోగ్యాన్ని కాపాడుకొని విద్యాభ్యాసము సాగించండి. ఆరోగ్యము లేక విద్యవలన ఉపయోగమేమి! ఈ 'ఎడ్యుకేషన్'తోపాటు మనకు 'ఎడ్యుకేర్' చాలా అవసరం. 'ఎడ్యుకేషన్' అనేది బయటినుండి వచ్చేటటువంటిది. 'ఎడ్యుకేర్' అనేది హృదయమునుండి ఆవిర్భవించే టటువంటిది. బయటినుండి వచ్చేది అశాశ్వతము. కాబట్టి, 'ఎడ్యుకేర్'ను మనము పోషించుకోవాలి. ఏది 'ఎడ్యుకేషన్'? ఏది 'ఎడ్యుకేర్'? అని మీరు విచారిస్తే సులభంగా అర్థం చేసుకోవచ్చు. మన నోటికి వచ్చినట్లు మాట్లాడకూడదు. పెద్దవారిదగ్గరకు వెళ్ళినప్పుడు వినయ విధేయతలతో ఎట్టి పదములు

ఉపయోగించాలి అనే విషయాన్ని గుర్తించి వర్తించటం అవసరం. అదే 'ఎడ్యుకేర్.' విద్య అంటే కేవలం గ్రంథపరిచయంతో వచ్చేటటువంటిది కాదు. అది మీ హృదయ భావముతో వచ్చేటటువంటిది. నీవు 'సత్యము' అంటావు. సత్యము అనేది పుస్తకములో రాసేటటువంటిది కాదు. నాలుకనుంచి రావాలి. లోపలినుండి పరిశుద్ధమైన భావముతో రావాలి. 'సంతోషం' అంటావు. అది ఒక పదార్థముతో కలిగేటటువంటిది కాదు. మన హృదయమునుండి వచ్చేటటువంటిది సంతోషం. కాబట్టి, మొట్టమొదట మన అంతర్భావాన్ని పరిశుద్ధం చేసుకోవాలి.

పిల్లలారా! మీరంతా ఇక్కడికి రావటంవల్ల ఎంతో గొప్ప విద్యలు నేర్చుకున్నారు. ఇక్కడ మీరు నేర్చుకున్న ఉత్తమమైన విద్యను మీ తోటివారికి కూడా నేర్పి అందరూ ఆనందంగా కలసి మెలసి జీవించండి.

కలసి మెలసి పెరుగుదాం కలసి మెలసి తిరుగుదాం

కలసి మెలసి తెలుసుకొన్న తెలివిని పోషించుదాం

కలసి మెలసి కలతలేక చెలిమితో జీవించుదాం

ఇదే మీరు ప్రధానంగా నేర్చుకోవలసింది.

విద్యార్థులారా! మీరు చాలా బుద్ధిమంతులే. నేను ప్రత్యేకించి చెప్పనక్కర్లేదు. ఢిల్లీలో పరీక్షలు రాసి వచ్చిన పిల్లలద్వారా మీరెన్నో మంచి విషయాలు విన్నారు. వాళ్ళ మొహాలపై చిరునవ్వులు చిందులాడుతుంటాయి. అటువంటి పిల్లలతో మనం స్నేహం చేయాలి. 'గుడ్ ఫ్రెండ్' అనగా ఎవరు? చెడ్డ ఆలోచనలకు, చెడ్డ మాటలకు, చెడ్డ పనులకు దూరంగా ఉండేవాడే 'గుడ్ ఫ్రెండ్.' మీరు నిరంతరం మంచి భావాలతో, మంచి మాటలతో, మంచి పనులతో మెలగాలి. ఆవిధంగా మీరు విద్యను నేర్చినప్పుడు ఎక్కడున్నప్పటికీ మీరు ఇతరులకు ఆదర్శప్రాయులుగా ఉంటారు.

- తేదీ 16.03.2005 'గేట్' పరీక్షలో ఉన్నత ర్యాంకులు సాధించిన విద్యార్థులకు శ్రీవారి దివ్యబోధ, సాయికుల్వంత్ హాలు